

21 ta' Settembru, 1948

Imhallfin :

L-Onor. Prof. Dr. E. Ganado, LL.D., *A/President*;

L-Onor. Dr. A.J. Montanaro Gauci, LL.D. ;

L-Onor. Dr. W. Harding, B.Litt., LL.D

Il-Maestà Tiegħu r-Re

versus

Karmanu Pace et.

**Provi — Xhieda — Kondotta ta' l-Imputat —
Konfessjoni ta' l-Imputat mehuda minn Kawża Civili —
Art. 584 u 585 tal-Kodiċi tal-Proċedura Civili,
u art. 641 tal-Kodiċi Kriminali.**

Huwa prinċipju ġenerali li ma tistax tissewma ġenerikament il-kondotta preċedenti hażina ta' l-akkuzat. Però tista' ssir eċċezzjoni għal dan il-prinċipju meta l-prova offerta mill-Prosekuzzjoni hija utiżza mhux b'ix turi ġenerikament il-kondotta hażina preċedenti ta' l-imputat, ieda hija utiżza bħala konnessa mad-delitt imsemmi fl-att ta' l-akkuża b'ix turi "a system of conduct" ta' l-imputat.

Il-Prosekuzzjoni mhux b'ix għandha l-jedd li tikkontraddiċi, jekk ikun il-każ, lill-akkuzat fil-każ li dan jagħti x-xhieda tiegħu quddiem il-ġurati, imma għandha jkollha anki l-jedd li tipproduċi xhieda minnu mogħtija quddiem Qorti Civili, anki jekk l-akkuzat ma jagħtela li jzjed quddiem il-ġurati, b'ix tiegħu minna dak li jidherliha li jammonta għal konfessjoni ta' l-akkuzat.

Il-Qorti — Rat in-nota ta' l-akkuzati li biha ssollevaw żewġ eċċezzjonijiet, jiġifieri :—

(a) L-inammissibilità tax-xhieda ta' Suor Maria Farrugia, u dik il-parti tax-xhieda ta' Marietta Sacco li tirrigwarda l-incident tas-£60 li fuqu ma humiex akkuzati, in kwantu hija intiza b'ix toskura l-karattru ta' l-akkuzati ;

(b) Illi x-xhieda ta' Dolores Pace mogħtija quddiem il-Qorti Ċivili ma hijiex ammissibili, u kuntrarja għad-digriet mogħti mill-Qorti Istrutturja fil-21 ta' Frar 1948;

Omissis;

Ikkunsidrat;

Fuq l-ewwel eċċezzjoni;

Illi l-prova offerta mill-Prosekuzzjoni bix-xhieda ta' Suor Maria Farrugia u b'parti mix-xhieda ta' Marietta Sacco ma hix intiża biex turi generikament il-kondotta hażina preċedenti ta' l-akkuzati (li kieku kienet hekk kienet tkun eskluża bhala kuntrarja għall-prinċipju fundamentali illi l-akkuzat għandu jiġi preżentat bil-preżunzjoni ta' l-innoċenza), imma hija intiża bhala konnessa mad-delitt insemmi fl-att ta' l-akkuzati biex turi dik li tissejjaħ mit-trattati Ingliżi "a system of conduct", ossija, kif b'espressjonijiet opportuni ġie espost fil-Journal of Criminal Science, Vol. I, p. 143 (Dept. of Criminal Science, Faculty of Law, University of Cambridge). "a sort of individual technique, identifying the accused by his handwork";

F'dan il-każ il-provi ta' l-Istrutturja juru "prima facie" illi l-fatt tas-£60 kien intimament konness mal-fatt li jifforna l-meritu ta' l-akkuzati b'mod illi jista' jiġi kunsidrat bhala "part of the same transaction". Infatti ż-żewġ fatti huma allegati li saru fl-istess kontest taż-żmien, fl-istess okkażjoni, u bejn l-istess persuni; u għalhekk hemm dak in-"nexus" jew "connection between the act charged and the facts relating to previous transactions which it is sought to give evidence" li jawtorizzaw "a reasonable inference of a systematic pursuit of the same criminal object" (Harris, Wilshire Edit., p. 425);

Illi dina l-eċċezzjoni għall-prinċipju generali illi ma tistax tiġi msemmija generikament il-kondotta preċedenti hażina ta' l-akkuzati, hija rikonossuta fid-dottrina u fil-ġurisprudenza ingliża. U dina l-Qorti kolleġjalment kostitwita ssanzjonat l-istess teorija fil-kawża "Rex vs. Paolo Borg" 16. 4. 1914, "Rex vs. Caterina Ellul" 3. 11. 1916, u "Rex vs. Vella" 15. 9. 1924;

Hu ta' min jirrelewa wkoll illi f'appell reċenti quddiem il-Qorti Ingliżi ("Rex vs. Sims" 1946, 1. Crim. App. R. 697)

ie-Chief Justice Lord Goddard qal illi "evidence of similar acts might be admissible to show the nature of those acts, because human nature has a propensity to repetition";

Għalhekk dina l-eċċezzjoni ma hijiex sostenibili;

Fuq it-tieni eċċezzjoni;

Jirriżulta mill-attijiet illi l-akkużata Dolores Pace tat ix-xhieda tagħha anki fuq il-fatti ta' dina l-akkuża fil-każ ta' ċivili msemmija fid-dokument "Y", fol. 43 ta' l-inkartament;

Issa hu paċifiku illi "statements" ta' l-akkużat jistgħu jaqgħu f'żewġ kategoriji, jiġifieri jistgħu jkunu "judicial" u "extra judicial";

Dana l-każ (li għandu jiġi differenzjat mill-każ ta' xhud li mhux akkużat) hu każ li fih saru "statements" taht gurament quddiem Qorti ta' Gustizzja, jiġifieri dawn kienu "judicial statements" ta' l-akkużata;

Issa hu rar illi l-Prosekuzzjoni mhux biss għandha jkolliha l-jedd illi tikkontraddiċi, jekk ikun il-każ, lill-akkużata, fil-każ li dina tixhed quddiem il-ġuri, in forza ta' l-art. 584 u 585 (Kap. 15) magħmulin applikabili għall-Qrati Kriminali bl-art. 641 Kap. 12, imma għandha jkolliha anki l-jedd li tiproduci dik ix-xhieda mogħtija mill-akkużata quddiem il-Qorti Ċivili, anki jekk l-akkużata ma tagħżelx li tixhed, biex tiegħu minnha dak illi jidher li jammonta għal konfessjoni ta' l-akkużata;

Illi kif iġid l-Archbold ("Criminal Pleadings, Evidence and Practice", 1943 Edit. p. 365), "the general rule deduceable from the modern cases seems to be that any statement made by a person upon oath, when being examined as a witness, either before a civil tribunal, a coroner or a magistrate, may be afterwards used against him on his trial on a criminal charge, unless, indeed, at the time of his examination he objected to answer the questions on the ground that the answers would tend to criminate him, and yet was improperly compelled to answer them";

Issa fil-każ preżenti, mhux talli ma jirriżultax li l-akkużata b'xi mod oġġezzjonat li tirrispondi għal xi domandi, imma għall-kuntrarju jirriżulta illi hi offriet ix-xhieda tagħha minn jeddha;

Għalhekk dina l-Qorti tiddeċidi;

1. Billi tiegħad l-ewwel eċċezzjoni, billi tiddikjara illi d-depożizzjonijiet li għalihom saret oggezzjoni f'dik l-eċċezzjoni huma ammissibili—salva, s'intendi, il-kwistjoni ta' l-apprezzament tagħhom;

2. Billi tiegħad ukoll it-tieni eċċezzjoni, u tiddikjara illi l-Prosekuzzjoni tista' tagħmel użu minn dik ix-xhieda fis-sens fuq insemmi, sew jekk l-akkuzata tixhed kemm jekk ma tixhedx;

U tiddifferixxi l-kawża għall-kontinwazzjoni tagħha għad-9 ta' Novembru 1948.
